

5. It-Tallab

Għalik
ja Malta ommi
għamiltha ta' tallab
mat-toroq tal-Ewropa
u d-dinja kollha.

Habbatt bieb bieb...
Kien hemm min lili fetaħ
u tema' u seqa u bagħat l-għajnuna
lilek ukoll...
Kien hemm min qalli "Alla jgħinek..."
Kien hemm min lili kiser
u qabad f'wiċċi l-bieb ħabbat u sabbat.

Wara l-bibien,
fit-tul tat-toroq twal,
batejt
il-għeja
il-qtigh ta' qalb,
batejt fuq kollox il-misthija;
izda garrabt ukoll
il-ferħ u l-għaxxa
li kull tallab iħoss
x'hin jasal wisq għajjen bil-ħorġa f'idu
bil-ħobż għand ommu mġewħa.